

క్షమించు సుప్రియా!

రెండు నిమిషాలకి ప్రొఫెసర్ గారినాథ్ కారు పోర్ట్ కో లోకి వచ్చి ఆగింది. ఆ రోజు ఆయన ఇంటికి చేరుకోవటంలో జరిగిన పన్నెండు నిమిషాల ఆలస్యానికి కారణం ఆయన చేతిలోవున్న పెద్ద బాండు వుస్తకం. ఆ అనాటమీ వుస్తకాన్ని ఆయన తనతమ్ముడికోసం ఓక సెకండ్ హాండ్ షాపులో, ఆ షాపువాడితో పదకొండు నిమిషాలు దెబ్బలాడి మరీ కొన్నాడు.

ఆ పదకొండు నిమిషాల్లోనూ ఆయన తన క్వాలిఫికేషను సంగతి చెప్పి, దాదాపు ఆరు నిమిషాలపాటూ ఆ షాపువాడికి మనస్తత్వాలమీదా, మానవుడిబలహీనతలమీదచిన్న సైజు లెక్కరిచ్చేడు. వాడు తననేమీ మోసం చెయ్యలేడనే విషయాన్ని ఆయన విపులీకరిస్తుంటే శ్రద్ధగా, మిగతా కష్టమర్స్ని వదిలేసి మరీ ఆయన చెప్పింది విన్నాడు.

“చూడవోయ్! నీలాంటి వాళ్ళని చాలామందిని స్టడీ చేసే నేను. కష్టమర్ రాగానే మామూలు ధర కన్నా

దాదావు రెట్టింపు ధర చెప్పేసి, ఆ కోనేవాడి మనసులో అసంతృప్తి కలిగించటం, ఆ పైన ఆ ధరని కొద్దిగా తగ్గించి, ఆ కోనేవాణ్ణి ఒకరకమైన 'టాన్స్'లో పెట్టేసి, ఆ వుస్తా కాన్ని అమ్మేయటం మీకు వెన్నతో పెట్టిన విధ్య అయితే, అయిఉండవచ్చు కానీ, ఈ ప్రయోగం నా మీద చెయ్యలేవు. కాబట్టి నా అమూల్యమయిన సమయాన్ని వృథా చెయ్యకుండా ఒకే ధర చెప్పు" — ఇలా సాగింది ఆయన సంభాషణ.

ఆ షావువాడి మనసులో ఈయన చెప్పిన మాటలు చాలా సూటిగా నాటుకొన్నాయి. అతని కళ్ళకి ఈయనో ఋషిలా కనబడ్డాడు. చాలా భక్తితో ఆ వుస్తాకాన్ని అందిస్తూ "రెండు రూపాయలు తగ్గించుకోండి, సార్. కానీ, దయచేసి ఈ విషయాన్ని మాత్రం ఎక్కడా చెబొద్దు" ప్రతిపాదించాడు.

ఆ షావు వాడి కళ్ళలో కనబడే సమతా భావాన్ని గారీనాథ్ తీక్షణమయిన కళ్ళు వెంటనే పసిగట్టేయి. ఆయన కళ్ళు గర్వంగా నవ్వేయి. అనూహ్యమూ, అభేద్యమూ అయిన ఆ షావువాడి అంచనాల్ని పటాపంచలు చేసి ఆ వుస్తా కాన్ని రెండు రూపాయలు తక్కువకి కొన్న సంతృప్తి ఆయన కళ్ళలో ప్రతిబింబించింది.

తను వివులీకరించిన పద్ధతిలోనే షావువాడు తనని మోసం చేసేడని గుర్తించని ప్రొఫెసర్ గారీనాథ్, కార్నో వుస్తాకాన్ని పెట్టుకొని ఇంటి కొచ్చేసేడు.

అదే సాయంత్రం-ఆరయింది.

స్నానంచేసి డ్రాయింగ్ రూమ్లో టీ త్రాగుతూ కూర్చున్నాడు గారీనాథ్. ఆయన ఎదుట బల్లమీద అందంగా అట్టవేసిన బౌండు వుస్తకం కనపడుతూ ఉంది. పక్కనే రాక్ నిండా సైకాలజీ మీద వ్రాసిన వుస్తకాలున్నాయి.

కిటికీలోంచి బయటికి చూస్తూ, అప్రయత్నంగా ఆ అనాటమీ వుస్తకాన్ని చేతుల్లోకి తీసుకొన్నాడు. అందులో బొమ్మల్ని చూస్తూ, అక్కడక్కడ చిన్న చిన్న పేరాలు చదువుతూ, దాదావు అరగంట గడిపేడు. అంతలో నాకరు ఎవరో వచ్చేరని చెప్పేడు.

వుస్తకాన్ని మూసేసి లేవబోతున్న ప్రొఫెసర్ గారీనాథ్ చటుక్కున ఆగిపోయేడు. అతని సునిశితమైన దృష్టికి ఆ వుస్తకం అట్ట వెనకభాగం ఎత్తుగా కనబడింది. ప్రవేశ్యతో తడిమి చూసి, ఆ వుస్తకానికి వేసిన కవర్ లో ఏదో కాగితం ఉన్నట్టు గ్రహించేడు.

విజిటర్ తో మాట్లాడుతున్నంతసేపూ ఆయన దృష్టి ఆ వుస్తకం మీదేవుంది. అతడు వెళ్ళిపోగానే చటుక్కున ఆ వుస్తకాన్ని చేతుల్లోకి తీసుకుని, కవర్ విప్పేడు. అందులోంచి మడతి పెట్టివున్న చిన్న కాగితం జారిపడింది. విప్పి చూసేడు. అందులో ఇలా వుంది.

“డియర్ రావ్,

దాదావు పదిరోజుల నుంచీ నిన్ను కలుసుకోవాలని

ప్రయత్నిస్తున్నాను. కానీ వీలు కుదరటంలేదు. నా పెండ్లి గురించి మా ఇంట్లో తొందరపడుతున్నారు. కనీసం నా ఎమ్.బి. పూర్తయ్యేవరకూ కూడా ఆగేటట్టులేదు. ఇటువంటి పరిస్థితుల్లో మనకొకటే మార్గం.

ఈ ఉత్తరం నేనేదో ఆవేశంలో వ్రాయడంలేదు. అన్నీ ఆలోచించే ఈ నిర్ణయానికి వచ్చాను. నా నిర్ణయాలవల్ల నాకు నమ్మకం వుంది.

మనం వెంటనే పెళ్ళి చేసుకోవాలి, రావ్. ఇప్పుడుగానీ మనం తెగించకపోతే మా ఇంట్లో వాళ్ళ ఒత్తిడికి నేను తట్టుకోలేను. ఇంకెవరో చేసేసుకోవాలి. తప్పదు.

నీకున్న క్వాలిఫికేషనుకి ఏదో ఉద్యోగం దొరక్కపోయింది. నాకా ఈ చదువువల్ల పెద్ద ఇబ్బమేమీలేదు. ఇక్కడితో ఆవుచేసేస్తాను. ఒక గృహిణిగా నా ఇంటిని సరిదిద్దుకోవటం, నీ కౌగిలిలో నేడదీరి విశ్రమించటం—ఇవే యిష్టం నాకు.

మొన్నే సన్ను చూసుకోవటానికి ఎవరో వచ్చారు. ఈ సంబంధం సెటిల్ అయ్యేటట్టు వుంది. అదే నా భయం. మనం ఇంక తెగించాలి. ఇప్పుడుగానీ ఆ మాత్రం ధైర్యం చెయ్యకపోతే జీవితాంతం అందుకు చింతించవలసి ఉంటుంది.

ఈ విషయంలో నీ నిర్ణయంకావాలి నాకు. సాయం త్రం మా కాలేజీ వాళ్ళు పిక్నిక్కి బయలుదేరుతున్నారు. నేనూ ఇంట్లో అలాగే చెప్పేను. చిన్న సూట్ కేసుతో వచ్చేస్తున్నాను. నువ్వు సాయంత్రం మద్రాసు ట్రెయిన్కి

వచ్చేస్తే మనం వెళ్ళిపోవచ్చు. వెళ్ళి చేసుకొన్నాక ఇంకె
వరూ ఏమీ చెయ్యలేదు. మా ఇంట్లో ఇక నాకు స్థానం ఉండ
దనుకో. కానీ, నీకన్నా వాళ్ళెక్కువ కాదు నాకు.

ఒకవేళ నువ్వుగానీ రాకపోతే, ఈ ప్రపంచంలో నా
అంత దురదృష్టవంతురాలు ఇంకెవరూ ఉండరనుకొంటాను.

కానీ, నాకు నమ్మకం ఉంది. రావ్ — నువ్వొస్తావని !

సాయంత్రం కలుసుకుందాం. సాయంత్రం కలుసుకో
లేకపోతే — ఇక జీవితంలో కలుసుకోలేం. ఆ విషయం
గుర్తుంచుకొంటావ్ కదూ.

—నీ స్మరియా.”

చాలా తొందరలో వ్రాసినట్టు గజిబిజిగా వుంది. చాలా
చోట్ల కొట్టివేతలున్నాయి.

ఆసక్తికరంగా చదవటం పూర్తిచెయ్యగానే, తేది
గురించి చూసేడు గౌరీనాథ్. కందొమ్మిది వందల అరవై
తొమ్మిదిలో వాళ్ళు వ్రాసింది అది. అప్పటికే ఆ పుస్తకం
ఎన్ని చేతులు మారిందో — కానీ, ఉత్తరం మాత్రం ఎవరి
కంటా పడలేదు. అయిదు సంవత్సరాలపాటు ఆ కవర్ వెనక
చీకట్లో వుండి, ఇన్నాళ్ళకీ గౌరీనాథ్ నునిశితమైన దృష్టికి
నిదర్శనంగా బయటపడింది.

ఆ క్షణంమాత్రం గౌరీనాథ్ కి స్మరియా, రావ్ లమీద
కోపం వచ్చింది, తమ జీవితాల్ని కలిపిన ఆ ఉత్తరాన్ని అలా
పుస్తకం అట్ట వెనక వదిలేసివేసాడు. ఎంత అపురూపంగా
దాచుకోవలసిన ఉత్తరం అది !

ఉత్తరం ఎగిరిపోకుండా దానిమీద పేపరు వెయిట్ పెట్టి, మళ్ళీ అనాటమీ వుస్తకాన్ని చేతుల్లోకి తీసుకొన్నాడు. మొదటి పేజీ తిప్పగానే అదే దర్జురితో వుస్తకంమీద వ్రాసి ఉంది—ఎమ్. సుప్రియ, హైదరాబాద్ అని.

సైకాలజీ ప్రొఫెసర్ గారీనాథ్ సెన్సిటివ్ బ్రెయిన్ కి ఎక్కడో ఏదో అప్రశుతి పలికినట్టు అనిపించింది.

‘సుప్రియ’ అనే అమ్మాయి వ్రాసిన ఈ ఉత్తరం మళ్ళీ అదే అమ్మాయి అనాటమీ వుస్తకంలోనికి ఎలా వస్తుంది ? ప్రొఫెసర్ గారీనాథ్ బుర్ర చురుగ్గా ఆలోచించటం మొదలు పెట్టింది.

ఉన్నవి రెండు మార్గాలు. ఒకటి వాళ్ళిద్దరి వివాహం జరిగి ఉండటం, రెండవది—జరగకపోవటం.

వివాహం జరిగిందీ అనుకొంటే — ఆ రోజు ఆ అమ్మాయి సేషన్ కి వెళ్ళేటప్పుడు సూట్ కేస్ లో అంత పెద్ద వుస్తకాన్ని పెట్టుకొని వెళ్ళి ఉండదుకదా ! కొన్ని నగలూ, చీరలూ పెట్టుకొని వెళ్ళి వుంటుంది. హానీ — రావ్ తో వెళ్ళి జరిగేక ఆ అమ్మాయి ఇంటి కురిస్థితులు చక్కబడి, మళ్ళీ ఇంటికొచ్చి తన వుస్తకాన్ని తీసుకెళ్ళిందా అని ఆలోచిస్తే... ఒకవేళ తీసుకెళ్ళినా, రావు ఆ ఉత్తరాన్ని అంతకాలం భద్ర వరిచి ఆ అమ్మాయికి స్టే ఆమె దాన్ని ఆ వుస్తకంలో దాచింది అని ఆలోచించటం హాస్యస్పదం...

వివాహం జరగలేదూ అనుకొంటే దాన్ని క్కారణం ఒకటే అయివుంటుంది—రావు సేషన్ కి రాకపోయి ఉండటం !

అదే నిజమయిన పక్షంలో రావు దగ్గర ఉండవలసిన వుస్తకం మళ్ళీ సుప్రియ దగ్గరికి చేరటానికి వీలేదు.

మరి అసలేం జరిగి వుంటుంది.

ఆమె వ్రాసిన ఉత్తరం మళ్ళీ ఆమె వుస్తకంలోకి వచ్చింది అంటే—అది చేరవలసిన చోటుకి చేరలేదన్నమాట.

ఈ ఆలోచన రాగానే గారీనాథ్ కుర్చీలో నిజారుగా అయ్యేడు.

అవును. అదొక్కటే వీలుంది.

ఎంతసేపు ఆలోచించినా ఇంకొలా జరిగివుండే వీలు కనబడలేదు. ఆ ఉత్తరం రావ్ కి చేరలేదు అంటే ఆ రోజు అతను స్టేషన్ కి వెళ్ళలేదన్నమాట. తన వుస్తకంలోనే పొర పాటున ఆ ఉత్తరాన్ని మరిచిపోయిన ఆ అమ్మాయి, ఆ రోజు స్టేషన్ లో తన స్నేహితునికోసం ఎదురు చూసే చూసే నిరాశ చెంది ఉంటుంది. రావ్ కట్లా, ప్రేమకట్లా ఆమెకి ఆ క్షణం నుంచే విరక్తి జనించి ఉండాలి. ఆ విరక్తితోనే ఆమె మరొక రితో వివాహానికి ఒప్పుకొని వుండాలి.

ఈ విధమయిన ఎనాలిసిస్ తో సంతృప్తి చెందేరు ప్రొఫెసర్ గారీనాథ్. కానీ, అంతలోనే ఆయన కింకో అనుమానం వచ్చింది.

“తను వ్రాసిన ఉత్తరం తన స్నేహితునికి అందలేదూ అన్న సంగతి ఆ అమ్మాయికి తెలిసిందా ? తెలిసి వుంటే— ఎప్పుడు తెలిసింది ? పెళ్ళవకముందు తెలిసివుంటే— తన తప్ప తెలుసుకుని ఆ రావ్ నే వివాహం చేసుకొని వుంటుంది,

అలా కాకుండా ఇంకెవరో చేసుకొన్నాక రావ్ ఎప్పుడో కనబడి ఉంటే ? కనబడి జరిగిందంతా వివరించి వుంటే ? ఆ అమ్మాయి తరువాత జీవితం అంతా సరకం అయివుంటుంది. రావ్ ఆ అమ్మాయికి కనబడకుండావుంటే కనీసం అతనికట్ల పెంచుకొన్న ద్వేషంతో సయినా ఆమె తన సంసారంలో ఏ కలతలూ లేకుండా జీవిస్తూ ఉండచ్చు. ఏం జరిగిందో ఎలా తెలుసుకోవటం ?

దాదావు అయిదు సంవత్సరాల క్రితం హైదరాబాద్ లో మెడికల్ కాలేజీలో చదివిన ఆ సుప్రియా అనే అమ్మాయి ప్రస్తుతం ఎక్కడవుందో, ఎవర్ని పెళ్ళిచేసుకుందో, రావ్ విషయం ఆమెకి తెలిసిందో లేదో—ఇవన్నీ జవాబు దొరకని ప్రశ్నలుగా మిగిలిపోయేయి గారీనాథ్ కి, కాల క్రమేణా ఈ విషయాన్ని మరిచిపోయేడు కూడా.

ఇంతటితో ఈ కథ ఆగిపోవలసిందే. కానీ, ఒక రోజు...

“కూర్చో, మాధవ్” అన్నాడు గారీనాథ్. మాధవ రావు కూర్చోలేదు.

“చెప్పండి, సార్. మీ రెన్నాళ్ళ నుంచో తప్పించుకొంటున్నారు. ఈ రోజు అన్నీ అరేంజ్ చెయ్యమని ఇంట్లో చెప్పి వచ్చేను. ఏమయినా ఈ రోజు రాత్రికి మా ఇంటికి డిన్నర్ కి రావలసిందే” అన్నాడు.

“వస్తాను. కానీ, ఈ రోజు కాదు.”

“అదేం లాభంలేదు. ఎన్నాళ్ళనుంచో మీరు అలాగే చెబుతున్నారు. ఈ రోజు మిమ్మల్ని వదిలిపెట్టను.”

గారీనాథ్ ఇబ్బందిగా కుర్చీలో కదిలి, “నరే, అయితే నీ ప్రోగ్రామ్ రేపటికి మార్చుకో. ఈ రోజు సాయంత్రం నా కొద్దిగా వనుంది” అన్నాడు.

మాధవ్ మొహం సంతోషంతో విప్పారించి.

“ఇంటికి ఫోన్ చేసి చెబుతాను సార్. రేపటికి పోస్ట్ పోన్ చెయ్యమని” అంటూ ఫోన్ ఎత్తి, డయల్ చేసి, ‘హలో సుప్రియా’ అన్నాడు.

ఊబిల్ మీద కాగితాలు సద్దుతున్న ప్రొఫెసర్ చేతులు వారాతుగా ఆగిపోయాయి. సుప్రియ... సుప్రియ... అంటూ మనసులోనే మననం చేసుకొన్నాడు. మాధవ్ మాట్లాడటం వూర్తి చేసేవరకూ అతనివైపే ఆత్మతగా చూడసాగేడు... మనసులో అస్పష్టమైన ఆలోచనల కదలికలు... ‘సుప్రియ’ అనే పేరు సాధారణంగా ఎక్కువమందికి వుండదు. తన ప్రియాతి ప్రియమైన శిష్యుడి భార్యే గానీ ఆ ఆమ్మాయి అయితే?... ఇతని దాంపత్య జీవితం ఎలా సాగుతూది?

గారీనాథ్ ఆలోచనల నుంచి తేరుకోకముందే మాధవ్ ఫోన్ పెట్టేస్తూ, “ఏమిటి ఆలోచిస్తున్నారు?” అన్నాడు.

“అబ్బే— ఏం లేదు— ఇంటికేనా ఫోన్ చేసింది?” కలవరపాటును అణచుకొంటూ అడిగేడు గారీనాథ్.

“అవునండీ. వచ్చేముందు చెప్పేను, ఈ రోజు ఎలా గైనా మిమ్మల్ని డిన్నర్ కి తీసుకొస్తానని. అందుకని...”

“మీ ఇంట్లో ఫోన్ వుందా ?”

“తను డాక్టర్ కదండీ ? ఫోన్ లేకపోతే ఎలా ?”
నవ్వేడు. బల్ల అంచులమీద గారీనాథ్ బెయ్యి బిగుసుకుంది.

ప్రొఫెసర్ గారీనాథ్ కారు మాధవ్ ఇంటికాంపాండ్ లోకి ప్రవేశించేసరికి ఆరున్నర అయింది. వేసవికాలం అవటం వల్ల ఇంకా చీకటి పడలేదు. ఆయన కారు దిగుతూ వుంటే, అప్పటివరకూ ఆయన కోసమే చూస్తున్నట్లు మాధవ్ గబ గబా దగ్గర కొచ్చేడు.

కారు దిగుతున్నప్పుడే గారీనాథ్ తీక్షణమైన కళ్ళు అన్నివైపులా వెతికేయి.

“ఇక్కడే బయట కూర్చుందాం సార్. లోపల మరీ సర్వీగా వుంటుంది” అన్న మాటలకి మాసంగానే తల ఊపేడు గారీనాథ్.

ఇంటి చుట్టూ చిన్న గార్డెన్ పొందికగా వుంది. సన్నగా వీచే గాలికి మల్లెవందిరి మీద నుంచి వచ్చే సువాసన నేడ తీరిస్తూంది. కుండీల్లోవున్న క్రోటన్ మొక్కల్ని చూస్తూంటే ఆ ఇంట్లో ఉన్న వాళ్ళకి గార్డెనింగ్ అంటే చాలా ఇష్టమని తెలుస్తుంది. ఆ మొక్కల మధ్య మూడు కుర్చీలూ, టీపాయి అమర్చారు. ఇద్దరూ కుర్చీల్లో కూర్చున్నారు.

“మీ ఇల్లు చాలా బాగుందోయ్” మెచ్చుకోలుగా అన్నాడు గారీనాథ్. మాధవ్ నవ్వి “ఇందులో నాదేమీ లేదండీ. అంతా ప్రీయే చూసుకొంటూంది. నాకు నా ఆఫీసు

తోనే సరిపోతుంది" అన్నాడు.

ఇంకేదో అడగబోతూన్న గారీనాథ్ చటుక్కున మాటలు ఆవుచేసి ఇంటివైపు చూసేడు. తెల్లటి, పాము కుబుసంలాంటి చీరలో కడిగిన ముత్యంలా, మంచులో తడి సిన మల్లెలా వున్న సుప్రియ నెమ్మదిగా సడుస్తూ అక్కడి కొచ్చింది. ఏమీ అలంకారాలు లేకపోయినా, ఆ అమ్మాయి ఎంతో హుందాగా వుంది. ఆమె ముఖంలో విజ్ఞానం తొణికిసలాడుతూ వుంది.

“నా భార్య సుప్రియ” అంటూ పరిచయం చేసేడు. గారీనాథ్ సమస్కారం చేస్తూ ఆమె కళ్ళలోకి సూటిగా చూసేడు. చాలా ప్రశాంతంగా వున్నాయి అవి. కానీ, గారీనాథ్ సునిశితమయిన దృష్టి ఆమె కళ్ళ వెనుక అస్పష్టంగా గూడు కట్టుకున్న నీలి నీడల్ని వెంటనే గమనించింది.

“ఈయన మా ప్రొఫెసర్. ఇన్నాళ్ళకీ మనింటికి డిన్నర్ కి రావటానికి ఒప్పుకొన్నారు” అన్నాడు మాధవ్.

“అబ్బే, అదేం లేదు. ఏదో టైమ్ దొరక్క...” అంటూన్న గారీనాథ్ ని మధ్యలో ఆవుచేస్తూ, “మీ ఆర్టికల్స్ నేనూ ఇంటర్నెట్ లో చదువుతూ వుంటానండీ. ముఖ్యంగా మనుషుల బలహీనతల మీదా, ‘ఈగో’ మీదా మొన్న మీరు వ్రాసిన వ్యాసం చాలా బాగుంది” అంది మెచ్చికోలుగా. ఊహించని ఆ పొగడ్డకి తబ్బిబ్బి బట్టలని తడుముకొంటూ సవ్వేడు కృతజ్ఞతగా.

ఆ తరువాత కొద్దిసేపు ముగ్గురూ ఇండస్ట్రియల్ అన్ రెస్ట్ గురించి, లేబర్ సైకాలజీ గురించి మాట్లాడుకొన్నారు. మాధవ్ కూడా సైకాలజీ స్టూడెంట్ అవటంవల్ల సంభాషణ ఎక్కువ భాగం దాని మీదే సాగింది. పైకి వాళ్ళతో మాట్లాడుతున్నా, ప్రతిక్షణం గారీనాథ్ ఆ అమ్మాయిని గమనిస్తూనే వున్నాడు.

“మీరు తొందరగా భోజనం చేస్తారా— ఇంకా చీకటి పడాలా ?” అడిగేడు మాధవ్.

“తొందర లేదు” అన్నాడు గారీనాథ్ — మాధవ్ భార్యతో ఏదో అన్నాడు. ఆమె లేచి లోపలికి వెళ్ళింది. గారీనాథ్ మళ్ళీ ఆలోచనలలోకి జారుకున్నాడు. ఆమెలో ఎక్కడో అస్పష్టమయిన ఆసంతృప్తి కనిపిస్తోంది. ఎక్కడ ?

ప్రేమించిన వాణ్ని పొందలేకా ?

ప్రేమించినవాడు మోసం చేసేడనే కసివల్లా ?

విధి చేసిన మోసంపట్ల వేదనకల్లా ?

ఎలా? ఎలా తెలుసుకోవటం?? ఈ రకమైన ఆలోచనలతో ఆయన తల వేడెక్కిపోయింది. ఆయన ఏదై సంవత్సరాల వయసులో ఎప్పుడూ ఇంత సీరియస్ ప్రోబ్లమ్ ఆయనకి తగలేదు. ఈ ఆలోచనలతోనే ఆయన, సుప్రియ మూడు గ్లాసులలో నిమ్మరసం పట్టుకొచ్చి ఇవ్వబోవటం గమనించలేదు—

“ఈరోజు మీ రెండుకో అన్యమనస్కంగా వున్నారు” అన్న మాధవ్ మాటలతో ఈ లోకంలోకి వచ్చేడు.

“ఏం లేదు” అంటూ ప్రేలోంచి గ్లాసు అందుకో బోతూ వుంటే ఆయనకి ఫ్లాష్ లాంటి ఆలోచన వచ్చింది. ఆ ఐడియా రాగానే ఆయన ముహూలో ఓక్కసారిగా అప్పటి వరకూ వున్న సందిగ్ధత మాయమైపోయింది. ‘లింక్’ దొరక గానే రెండు క్షణాల్లో మిగతా కథ అల్లుకుపోయి రంగం సిద్ధం చేసుకొన్నాడు.

తనూ ఓ గ్లాసు తీసుకొని కూర్చుంటూ, “కాదండీ— మీరు ఏదో అన్యమనస్కంగా వున్నారు” అంటూ భర్తని సమర్థించింది సుప్రియా.

ప్రొఫెసర్ ఓక్క క్షణం తడేకంగా శూన్యంలోకి చూసేడు. తరువాత గాఢంగా నిశ్చలిస్తూ ఆ దంపతుల వైపు చూసి “ఈరోజు నాకెందుకో మా బాబాయ్ కొడుకు మాటి మాటికీ జ్ఞాపకం వస్తున్నాడు” అన్నాడు. ఇద్దరూ ఆయన వైపు ప్రశ్నార్థకంగా చూసేరు.

“అవును” భారంగా అన్నాడాయన. “ఒక అమ్మాయిని ప్రేమించిన నేరానికి— ఒక అమ్మాయిలో జీవితాన్ని పంచుకుందామనుకున్న నేరానికి అన్యాయంగా తన జీవితాన్ని బలి చేసుకొన్నాడు. స్త్రీలు వురుషుల్ని ఎంత అందంగా మోసం చెయ్యగలరో తెలుసుకోలేని అమాయకుడు.”

ఆయనింకా వాక్యం పూర్తి చేయకముందే సుప్రియా అందుకొని “మీరిలా పూర్తిగా ఆడవాళ్ళని బనరలైజ్ చేయకండి ఆ మాటకొస్తే అమాయకులైన అమ్మాయిల్ని ప్రేమలోకి దింపి, ఆపై ఏమీ తెలియనట్లు తప్పకునే మగవాళ్ళే

ఎక్కువ ఈ ప్రపంచంలో" అంది. ఎర్రటి సంధ్యలో ఆమె మొహం ఆవేశంవల్ల మరింత ఎర్రగా కనిపించింది.

గారీనాథ్ ఆమెను అనుసరిస్తున్నట్లు "మీరు చెప్పింది నిజమైతే నిజమై వుండవచ్చు. కానీ మావాడు బ్రెలియంట్. జీవితంలో ఎంతో పైకి రావలసినవాడు. అటువంటిది ఒక అమ్మాయి అతన్ని గాఢంగా మోసం చేసింది. దానితో రోజురోజుకీ కృంగిపోయి, మూణ్ణెల్ల క్రితం చచ్చిపోయేడు. ఇంకో రకంగా చెప్పాలంటే, ఆత్మహత్య చేసుకున్నాడు దాదాపు" అన్నాడు.

"అవును మాస్టారూ ! ఈ ఆడవాళ్ళని అసలు సమ్మ కూడదు. ముఖ్యంగా మెడికోల్ని" అన్నాడు మాధవ భార్యవైపు చిలిపిగా చూస్తూ.

"ఏమిటి మీ ఉద్దేశ్యం ?" అంది సుప్రియా కోపంగా.

"మాధవ్ యధాలాపంగా అన్నా, మా రావ్ విషయంలో అది నిజమే. ఎందుకంటే, రావ్ ప్రేమించిందికూడా మెడికోనే" అన్నాడు గారీనాథ్. 'రావ్' అంటున్నప్పుడు సుప్రియా శరీరం కొద్దిగా కంపించటం ఆ మనక చీకట్లో అస్పష్టంగా ఆయనకి కనిపించింది. రావ్ కి వ్రాసిన ఉత్తరం అతనికి చేరలేదనేది ఇంతవరకూ సుప్రియాకి తెలియలేదనీ, ఆమె ఇంకా అతను తనని మోసం చేసేడనే అనుకుంటోందనీ గారీనాథ్ కి నిశ్చయంగా తెలిసిపోయింది. ఎందుకంటే, ఒకవేళ ఆమెకి మాధవ్ తో వివాహం జరిగిపోయాక రావ్ గానీ కనబడి జరిగిన దంతా చెప్పేసి వుంటే ఆమెకి వురుగుల మీద ఇంత కోపం

వుండటానికి వీలేదు. జరిగినదంతా తెలిస్తే, ఆమెకి పురుషుల మీద వున్న కోపం, విధి చేసిన మోసంపట్ల వేదనగా మారు తుంది. విధి తనపట్ల ఎంత కఠోరంగా ప్రవర్తించింది ఈ అమ్మాయి తెలుసుకుంటే ఏమవుతుంది? ఆ షాక్ నుంచి తట్టుకోగలదా? అప్పటి వరకూ రావ్ పట్ల వున్న కోపం అంతా ఒక్క క్షణంలో అతనిపట్ల జాలిగా మారటం— ఒక ఫేజ్ లోంచి ఇంకో ఫేజ్ లోకి మనిషి ట్రాన్స్ ఫార్మేషన్ — జాగ్రత్తగా పరిశీలించి చూస్తే ఒక సైకాలజిస్ట్ గా తన మెదడు కెంత మేత!!!

“ఏ ఊరు? ఈ ఊరేనా?” అడిగేడు మాధవ్.

“అవును. అతని చదువు అప్పటికే పూర్తయింది. ఆ అమ్మాయి ఫోర్త్ ఇయర్ లోనో ఎక్కడో వుండనుకొంటా— నాకు సరిగ్గా తెలీదు. ఇద్దరూ చాలా గాఢంగా ప్రేమించు కున్నారు. ఆ అమ్మాయిగురించి నాకు అప్పుడప్పుడు చెబుతూ వుండేవాడు. నాద్గిర బాగా చనువు వాడికి. ఇంతలో వున్నట్టుండి ఆ అమ్మాయికి పెళ్ళయిపోయింది. కనీసం ఏడితో చూచాయగా కూడా చెప్పలేదు. అసలేం జరిగిందో అతనికి తెలిసేసరికి రెండు నెలలు పట్టింది. ఆ అమ్మాయి తననెందుకు అంత మోసం చేసిందో, తనం తప్పచేసేడో అర్థంకాలేదు. ఆ షాక్ నుంచి అతను తప్పించుకోలేకపోయాడు. నేనెంతో చెప్పి చూసేను. కానీ, ఆమెని అతను ఎంత గాఢంగా ప్రేమించాడో, పాపం—నా మాటలు అతనిమీద ఏమీ ప్రభావం కలిగించలేకపోయాయి. రోజు రోజుకీ కృశించిపోసాగేడు. చివ

రికి టైఫాయిడ్ వచ్చి చచ్చిపోయేడు. కానీ, నిజంగా అతనే కారణంవల్ల చనిపోయాడో నా ఓక్కడికే తెలుసు" గంభీరంగా అన్నా, గారీనాథ్ కంఠంలో విషాదం ధ్వనిస్తూనేవుంది.

అంతా నిశ్శబ్దంగావుంది. బాగా చీకటిపడింది. సన్నగా వీచే గాలికి చెట్ల ఆకులు నెమ్మదిగా కదులుతున్నాయి.

ఎవరూ మాట్లాడటం లేదు.

చేతులు రెండూ ఒడిలో పెట్టుకొని తల బాగా క్రిందికి వంచుకొని కూర్చుంది సుప్రియా. వెలుతురు బాగా తక్కువ అవటంవల్ల ఆమె మొహంలో కదులుతూన్న భావాల్ని స్పష్టంగా చదవలేకపోయేడు గారీనాథ్. ఆమె మనసులో ఎంత కల్లోలం చలరేగుతూందో, ఉద్వేగాన్ని ఆవుకోవటానికి ఆమె ఎంత ప్రయత్నిస్తూందో — ఆమె కూర్చున్న భంగిమే చెబుతోంది.

“ఏమిటంత సీరియస్ గా ఆలోచిస్తున్నావ్?” అన్నాడు మాధవ్ నిశ్శబ్దాన్ని భంగకరుస్తూ. సుప్రియా మాట్లాడలేదు. మాట్లాడితే తన కంఠంలో గాఢదికతి ఎక్కడ తనని కట్టిచ్చేస్తుందో అన్న భయంతో కాబోలు...

మాధవ్ గారీనాథ్ వెళ్ళు తిరిగి “తను డాక్టర్ అన్న మాటేగానీ, చాలా సెన్సిటివ్ అండీ” అన్నాడు విపులీకరిస్తూ స్పృటంగా.

గారీనాథ్ కి అకస్మాత్తుగా తనుచేసిన తప్పు బోధపడింది. తను ప్లే చేసిన ట్రిక్ వల్ల ఈ అమ్మాయి జీవితంలో ఆనందం అనేది పూర్తిగా లేకుండా చేసేడు, తనను ప్రేమించిన నేరా

నికి జీవితాన్ని బలి చేసుకొన్న ఆ రావ్ ప్రతి నిమిషమూ ఆమెకి గుర్తు వచ్చి బాధ పెడతాడు. తను అనాలోచితంగా చేసిన ఈ ట్రిక్ వల్ల ఇటు ఆమె జీవితమూ, అటు మాధవ్ జీవితమూ సరక్ ప్రాయం కాబోతున్నాయి—

గారీనాథ్ ఆలోచనల్లో వుండగానే మాధవ్ లేచి, “ఇప్పుడే వస్తాను” అంటూ ఇంటివైపు వెళ్ళేడు. గారీనాథ్ సుప్రియవైపు చూసేడు. ఆమెకూడా తలఎత్తి ఆయనవైపు చూసింది. లోపల మాధవ్ స్విచ్ వేసినట్టున్నాడు. తోటలో లైటు వెలిగింది. ఆ వెలుతురులో ఆమె ముహం తెల్లగా పాలిపోయినట్టు ఆయనకి కనిపించింది— తను చేసిన తప్పు సరిదిద్దుకోవటానికి ఇంకో అబద్ధం ఆవటానికి నిశ్చయించుకొని “నన్ను క్షమించండి” అన్నాడు.

“ఎందుకు” అంది సుప్రియ ఆశ్చర్యంగా.

“రావ్ చచ్చిపోలేదు. ప్రతికే వున్నాడు. అంతేకాదు— శుభ్రంగా పెళ్ళి చేసుకొని సంసారం చేస్తున్నాడు.”

సుప్రియ ఆయనవైపు మరింత ఆశ్చర్యంతో కళ్ళు పెద్దవి చేసి చూసింది.

“అవును. నేను అబద్ధం చెప్పేను. ఆ రోజుల్లో మిమ్మల్ని రావ్ గాఢంగా ప్రేమించి వుండవచ్చు. కానీ, అకారణంగా మీరు అతన్ని తిరస్కరించేరు.”

“మీరు చెబుతోంది...”

“మీ గురించే, సుప్రియా దేవీ— మీరు చదువుకునే రోజుల్లో రావ్ ని ప్రేమించలేదా?” సూటిగా ప్రశ్నించాడు.

ఆయన చెబుతోంది నిజమే అన్నట్లు తల ఊపింది.

“కానీ, మీరు అకస్మాత్తుగా అతనితో పరిచయం తెంచేసుకొనేసరికి—”

“నేనేమీ అకారణంగా...” అనబోతున్న సుప్రియా చటుక్కున మాటలు ఆవుచేసింది. మాధవ్ అక్కడికి వచ్చి “డిన్నర్ కి అన్నీ అరేంజ్ చేసెయ్యమని చెప్పనా— ఇంకా ఆలస్యం వుందా?” అని అడిగేడు. సుప్రియా లేవబోయింది.

“ఇంకో అరగంట పోయాక చేద్దాం” అన్నాడు గౌరీ నాథ్.

భార్యని వారిస్తూ, “నువ్వు మాట్లాడుతూ వుండు, నేను చెప్పేసి వస్తాను” అంటూ లోపలికి వెళ్ళేడు మాధవ్.

తగిన సంభాషణ కొనసాగిస్తూ, “మీరు అకారణంగా రావ్ ని తిరస్కరించలేదు. ఒక రకంగా చెప్పాలంటే, మీ వాళ్ళందర్నీ వదిలేసి వచ్చేసి అతన్ని పెళ్ళి చేసుకుందామని అనుకున్నాడు ఆ రోజుల్లో, అవునా?” అన్నాడు గౌరీనాథ్.

“ఇవన్నీ... మీకెలా...?” అనబోతున్న సుప్రియాని మధ్యలో ఆవుచేసి, “తెలుసు! అంతేకాదు— రావు కూడా మిమ్మల్ని అంతే గాఢంగా ప్రేమించాడన్న విషయం కూడా నాకు తెలుసు. కానీ, అతను మిమ్మల్ని చేసుకోలేకపోవటానికి కారణం మీరు ఊహిస్తున్నది మాత్రంకాదు. దానిక్కారణం నాకే. ఇంకోలా చెప్పాలంటే నా ఒక్కడికే తెలుసు” ఆయన కంఠం ఆవేశంతో కంపించింది.

“మీరు చెబుతోంది...” ఆర్మోక్టిలోనే ఆవుచేసింది.

“చెబుతాను. కానీ, మీరు నాకో వాగ్దానం ఇవ్వాలి. విధి మీ ఇద్దరిపట్ల చాలా చిన్నచూపు చూసింది. ఇదంతా తెలిసినతరువాత మీరు కృంగిపోకూడదు, ముఖ్యంగా మాధవ్ ని ఏమీ బాధపెట్టకూడదు” అని క్షణం ఆగి, “మీరు రావ్ కి ఒక ఉత్తరం వ్రాసేరు కదూ. పెళ్ళి చేసుకొమ్మని ఇంట్లో ఒత్తిడి చేస్తున్నారని, ఆ రోజు రాత్రి స్టేషన్ కి వస్తే...” అంటూ ఇంకా ఏదో చెప్పబోయాడు.

సుప్రియ చప్పున “అవును, వ్రాసేను” అంది.

గౌరీనాథ్ కంఠంలో అకస్మాత్తుగా విషాదం ధ్వనించింది. “మీరు వ్రాసిన ఉత్తరం రావ్ వరకూ చేరలేదు సుప్రియాదేవీ ! అది మీ అనాటమీ వున్నకం అట్ట వెనుక చీకట్లో సమాధి అయిపోయింది. మీ జీవితం అందంగా మలుపు తిరగవలసిన చోట మీరు కొద్దిగా నిర్లక్ష్యం చూపటంవల్ల విధి మీపట్ల చాలా కర్కశంగా పగ తీర్చుకుంది. మీ గురించీ, మీ ఆకస్మిక మానం గురించీ రావ్ ఎంత తల్లడిల్లిపోయేడో, పాపం” అంటూ ఆగి, ఆమె వెక్కి వెక్కి ఏడుస్తూ వుండేమో అని చూసేడు.

ఆమె చలనం లేకుండా అలానే వుండిపోయింది. ఆమె మొహంలో విషాదం కూడా కనబడటంలేదు. ‘షాక్ వేదన కన్నా భయంకరమైనది’ అనుకున్నాడు. ఇప్పుడామెని ఆ షాక్ నుంచి బయటికి తీసుకురావలసిన బాధ్యత తన మీదే వుంది. మనస్తత్వ శాస్త్రంలో తను ఇన్నాళ్ళూ దరిపిన పరి

శోధనాసారాన్ని ఇప్పుడు ఉపయోగించి ఆమెని మామూలు మనిషిని చెయ్యాలి.

గారీనాథ్ ఆలోచనల్లో వుండగానే ఆమె కొద్దిగా తేరు కొని, “మీకా వుస్తకం ఎక్కడ దొరికింది ?” అని అడిగింది.

“విధి ఎంత చిత్రంగా వుంటుందో చూడండి. మా తమ్ముడికోసం సెకండ్ హ్యాండ్ షాపులో కొన్నాన్నేను. ప్రతి విషయాన్నీ సున్నితంగా ఆబ్జర్వ్ చేయటం మా సైకాలజిస్ట్ లకి వెన్నతో బెట్టినవిద్య. దానికి నిదర్శనంగా — దాదాపు అయిదు సంవత్సరాలు చీకట్లో వున్న ఉత్తరం ఇలా బయట పడింది.”

ఒక క్షణం నెమ్మదిగా గడిచింది. బాగా చీకట్లు అలు ముకున్నాయి. వరండాలో వున్న లైటు కాంతి చల్ల మీద ప్రతిబింబిస్తుంది. సన్నగా వీచే గాలికి నేలమీద చల్లనీడలు కదులుతున్నాయి. దూరంగా ఎవరో కుర్రాడు గొంతెత్తి ‘చందమామా, నిజం చూడకూ...’ అని పాడుకుంటూ పోతున్నాడు.

ఆ నిమేషమాత్రపు నిశ్శబ్దాన్ని కూడా గారీనాథ్ భరించలేకపోయేడు. అనుసయిస్తున్నట్టు “చూడండి స్మృతియా దేవీ, విధిచేతిలో మనం కీలుబొమ్మలం. మీరు అనవసరమైన ఆలోచనలతో మనకు పాడుచేసుకోకండి..... ముఖ్యంగా ఆ రావ్ గురించి” అంటూ ఏదో చెప్పబోతున్న గారీనాథ్ ని మధ్యలో ఆపుచేస్తూ “అబ్బే, నేను ఆలోచిస్తున్నది అది కాదు. ఆ ఉత్తరం గురించి” అని క్షణం ఆగి, ఏదో గుర్తు

తెచ్చుకుంటున్నట్టు తనలో తనే, “ఫెయిర్ వ్రానేక ఆ చిత్తు కాపీని చింపేసినట్టు నాకు బాగా గుర్తే” అంది.

గారీనాథ్ కళ్ళముందు ఏదో మిరిసిపోతుంది. చుట్టూ వున్న వస్తువులు గిరుస తిరగనారంభించేయి. ఎదురుగా వున్న అమ్మాయి పదిమంది సుప్రియలుగా కనిపించసాగేరు. మొహం తెల్లగా పాలిపోయింది. అస్పష్టంగా ‘ఏమిటి’ అంటూ గొణిగేడు.

ఈ లోపులో సుప్రియ బాగా రిలాక్స్యింది. చిరు నవ్వుతో “పాపం ఆ ఉత్తరం మిమ్మల్ని చాలా బాధ పెట్టి నట్టు వుండే” అంది.

గారీనాథ్ ఇంకా ఆ షాక్ నుంచి తేరుకోనట్టు ఏమీ మాట్లాడలేదు. అంతలో మాధవ్ అక్కడి కొచ్చేడు.

సుప్రియ కవ్విస్తూన్నట్టు “ఇప్పుడు చెప్ప, రావ్, ఏమిటి మిడికోల గురించి ఇష్టం వచ్చినట్టు మాట్లాడు తున్నావ్ ?” అంది.

భార్యవైపు విచిత్రంగా చూసి, గారీనాథ్ వైపు తిరు గుతూ “ఏమిటి గురూగారూ, తన సైకాలజీ మీద ఏమైనా ప్రయోగం చేసేరేమిటి. ఇన్నాళ్ళకీ పేరు పెట్టి పిలుస్తూంది” అన్నాడు మాధవరావు.